

పిల్లి వెండలో గంట కట్టేదెవరు ?

“హల్లో ! కౌస

“ఆం, నేనే మాట్లాడున్నాను.”

“మేమంతా మీకోసం చూస్తున్నామండీ. ఇంకా బయలు దేర లేమా ?” కరుణ అడుగుతోంది.

“లేదండీ. కొంచం పని...”

“ఓహోహో! ఆ కారణాలన్నీ చెప్పి రావడం ఎగ్గొట్టడానికి చూస్తున్నారేమో ? అదేం వీలుపడదండీ. మీరు రావలసిందే.”

నేను సమాధానం చెప్పేలోగా ఆమె చెతిలోనుండి రిసీవర్ మరొకరు లాక్కొన్నట్లుగా తెలుస్తోంది.

“హాల్లో, గుర్తుపట్టారా! నేను విమలను.”

“అయ్యయ్యో, గుర్తు పట్టకేమండీ?”

“యేమోలెండి. మావంటి సామాన్యులం ... మీ వంటి నానుకులకు ఎందుకు జ్ఞాపకం వుంటాం గానీ...”

“ప్లీజ్, అటువంటి ఆరోపణలు వద్దు” అన్నాను.

“సరే, మరైతే మీరింకా బయలుదేరలేదేం మరి? ఇక్కడ రావలసిన అంతా వచ్చేశారు. మీ కోసమే ఎదురు చూస్తున్నాం.”

అంతలో మరో కంఠం పలికింది. రిసీవర్ తో పాటు వింటూన్న చెవిలో పొరలు కూడా బ్రద్దలై పోతాయా అన్నట్లుగా—

“ఎప్పటి కప్పుడు మేము రమ్మనడం—మీరు ఏవో సాకులు చెప్పి తప్పించుకోవడం—సంవత్సరాలు సంవత్సరాలే దొడ్లొరిపోతున్నాయి. ఈ రోజూ మీరు రాకుంటే - మేమే వచ్చేస్తాం. అరగంట చూస్తాం మరి. ఏమంటారు? వస్తున్నారా?”

‘ఇక ఇది తప్పేది కాదు. వీళ్ళు చాలా పట్టుపట్టారు ఇవ్వాలి.’

“సరే, ఓ ఇరవై నిమిషాలలో వచ్చేస్తున్నాను.”

“రండి రండి.”

వీధిలోనికి ఎదురు వచ్చింది కరుణ, ఆప్యాయంగా ఆహ్వానించుతూ.

ఆమెను వెన్నంటి మరో పదనమండుగురు స్త్రీలు వున్నారు. నన్నొక్కసారిగా ఉత్సుకతతో చూచారు. అంత లోనే వరుగె తినట్లు లోనికి వెళ్ళిపోయారు.

నేనూ, ఆ ఇంటి గృహిణి కరుణా కాక మిగిలినవారు ఓ పదిహేను మంది వున్నారు హాలులో. అందులో నాకు తెలిసిన వారు ఇద్దరు ముగ్గురు మాత్రమే. మిగిలిన అన్నీ క్రొత్త ముఖాలే.

“వీరే మీరు చూడాలనుకున్న రచయిత్రిగారు.” జనాంతికంగా వున్నది కరుణ మాట్లాడాన్న తీరు. ఇద్దరు ముగ్గురు నమస్కారాలు చెప్పారు.

మిగిలినవారు సూటిగా చూడటం తప్పో లేక నామో మీయో అన్నట్లుగా అటుయిటు దిక్కులు చూస్తూ ఒక్కో చూపు చూచీ చూడనట్లుగా న్నావే పు విసుర్తున్నారు !

ఒక్కొక్కరే చాలా శ్రద్ధగా ఖరీదుగా అలంకరించు కున్నారు. చాలా ఆడంబరంగా అగుపించాలనే తాపత్రయం అధికంగా ప్రకటితమౌతున్నది.

పది నిమిషాలు ఆశ్చర్యం గొలిపేంతటి అతి నిశ్చ
బ్ధంతో గడిచిపోయాయి.

ఫలహారాలూ, వానీయాలూ పట్టించుకొచ్చి పంచడం
ప్రారంభించింది కరుణ.

సబ్బుగా వున్న వాతావరణం చైతన్యవంతమైంది.

“ఈ పార్టీ ఏర్పరచిన విశేషం ఏమిటి? మీ పుట్టిన
రోజు?” అనడిగాను ప్రక్కనే వచ్చి కూర్చున్న కరుణను.

నవ్వేసింది కరుణ.

“మీ కొసమే పార్టీ, మామూలుగా పిలుస్తే మీరు
రారుగా మరీ? గొప్ప గొప్ప వారిని పిలవడానికి పార్టీ లే
ఇవ్వాలేమోననీ...”

“సారీ, మీరు నా గురించి ఇంత శ్రమ తీసుకోవడం
నాకు బాగుండలేదు.” నొచ్చుకుంటూ అన్నాను.

“ఏం చేసేది చెప్పండి? మా ప్రభంధ్సంతా మిమ్మల్ని
చూడాలని ఒకటే ఉబలాటంగా ఉన్నారు. మీ రేమో
రాకపోతిరి ఎన్నిసార్లు పిలిచినా.” ఆరోపణ ధ్వనించింది.

విమలా మరో నలుగురు స్త్రీలూ నాకు దగ్గరగా
వచ్చి అభిముఖంగా కూర్చున్నారు. వారి ముఖాలలో అమిత
మైన ఉత్సుకత ఏదో కొట్టవచ్చినట్లుగా కనిపిస్తూన్నది.

విమల ఆ నలుగురినీ నాకు పరిచయం చేసింది.

ఒకామె తాను ఎమ్మే పట్టభద్రురాలినని చెప్పకొంటూ భర్త గెజిటెడ్ ఆఫీసరు అని చెప్పింది.

“నేనూ కథలు వ్రాయాలనుకుంటాను కానీ— వెధవది ‘మూడ్’ కుదరదండీ ఆ బ్రహ్మవ్రాత వ్రాయటానికి. ఎన్నో ఐడియాలుంటాయి. అన్నట్లు, మావారు... కంపెనీలో సీనియర్ ఇంజనీర్” అని పరిచయం చేసుకొన్నది మరొకామె. పేరు లక్ష్మి అట.

“నిజమేనండీ, ఎన్నో భావాలుంటాయి. కానీ, తీరా వ్రాద్దామని కూర్చునే సరికి బుట్ట మైదానంలా అయిపోతుంది. ఒక్క అక్షరం జరగదు మీ ఓర్పుకి మెచ్చుకోవాలి” అని సెలవిచ్చినామె గతంలో ఏదో ఉద్యోగం చేసి విరమించుకొన్నదట. ప్రస్తుతం ఎవరో డాక్టరుగారికి గృహిణి అట.

“అన్నట్లు ... వారి పేరు కమల” అని చెప్పింది కరుణ.

“మా మహిళా సమాజానికి సెక్రటరీ, చాలా అభ్యుదయ భావాలు గలామె.”

ఈ వివరణలు విని నేను హర్షం ప్రకటించాను, చిరునగవుతో.

“అంతా మేమే మాట్లాడుతున్నాం. మీరేం మాట్లాడరేం?” లక్ష్మి అడిగింది.

“ఏదీ—పరిచయా లేకే తున్నవి కదా ఇంకా? అయినా ఏమిటి మాట్లాడాలి చెప్పండి?”

“మేము మిమ్మల్ని కొన్ని విషయాలు అడగాలండి, పోనీ సమాధానం ఇస్తారా?” కమల అడిగింది.

“బాగుంది. ఇంటర్వ్యూ అన్నమాట?” నవ్వేశాను. కొద్దిదూరంలో నున్న తక్కిన స్త్రీలు కూడా కుతూహలంగా చూస్తూ వింటున్నారు.

“మీరు ఇంటర్వ్యూ అనుకోండి, సందేహాలనుకోండి, మరేమైనా అనుకోండి. మేము మీ పాఠకులం. మీ పాఠకుల సందేహాలు మీరు తీర్చవద్దా చెప్పండి” కమల ఖరారుగా అన్నది.

“అయ్యో, కాదన్నానా చెప్పండి?”

అంతా బాగా సర్దుకూర్చున్నారు.

ఓసారి ముఖముఖాలు చూచుకున్నారు.

కమల కంఠం సవరించుకుని ప్రారంభించింది.

“మీ రెప్పలూ పాత పద్ధతులే మంచివి—అని వ్రాస్తూ రెండుకండీ? ఇది స్త్రీలకు అన్యాయం చేయడం కాదా?”

నేను కొంచెం ఆలోచించి అన్నాను.

“మీరు మరికొంత వివరించండి, మీ ఉద్దేశ్యం ఏమిటో?”

“అదేనండీ.” ఈసారి రెండు కంఠాలు ఒక్కసారి

పలికాయి, “మరీ భర్తా ఇల్లూ పిల్లలే ఆడదానికి లోకమని పురాణకాలపు నీతులు వ్రాస్తారు మీరు. విప్లవ పంథాలో వ్రాసి ఏదైనా దారి చూపరాదూ ?”

నేను మాట్లాడక పూర్వమే మరో ఆవిడ అతి ఉద్రేకంగా అన్నది ఉపన్యాస ధోరణిలో. “మన ఆడజాతికి దాస్య విముక్తి ఎప్పుడు? మనను బంధించిన ఈ శృంఖలాలను తెంచుకోవాలి, స్వేచ్ఛ పొందాలి.”

ఏవేవో బట్టిపట్టిన మాటలని స్పష్టంగా తెలుస్తోంది. నేను నవ్వును అణచుకున్నాను.

“కేవలం వ్రాతలవలననే మనుష్యుల నడవడిక మారే విషయమైతే— ‘రామాయణ పుణ్యగ్రంథం’ రచింపబడిన తర్వాత నేరాలూ, నేరస్థులూ లేకుండా పోయేవారే!”

“ఓ మీరలా మాటల గారడీతో తప్పించుకోలే రండోయ్ ఇవాళ. ప్రతిభవుండీ, మన స్త్రీల సమస్యలపై ఎందుకు వ్రాయరు చెప్పండి ?” కమల నిలదీసినట్లే అన్నది.

“ఎవరిమట్టుకు వాళ్ళు, వాళ్ళ యిళ్ళూ, వాళ్ళ సంసారాలూ, పేరు ప్రతిష్టలూ బాగుంటే చాలనుకుంటారు! మన ఆడజాతే యింత ! ఎంతటి రచయిత్రులైనా, మరెంతటి సంస్కర్తలైనా ఇంతే మన దేశంలో!” ఆవేశంగా అనేసింది అంతకుముందు గెజిటెడ్ ఆఫీసర్ భార్యనంటూ గర్వంగా చెప్పుకొన్నామె.

అంతకుముందు ఏ మాత్రపు పరిచయమూ లేకపోయినా, ప్రధమసమావేశంలోనే ఒక వ్యక్తిపై ఇంతచొరవగా విమర్శ కురిపించగల ఆమె తెగింపు నన్ను ఆశ్చర్యపరచటమే కాదు, గాయపరచింది కూడా.

అయినా నేను తొణకలేదు.

“ఎవరి సౌఖ్యం వెనుకనైనా సరే నియమ నిష్కానుసార మైన కఠిన సాధనా, కష్టనిష్ఠులాలకు ఓర్చిన సహిష్ణుతా, త్యాగమే కానీ లాలసత నెరుగని జీవన సరళీ వుంటాయని మీరు గ్రహించాలి ముందు. చెట్టునుండి సునాయాసంగా కోసుకోగల ఫలాలుకావు సుఖ సంతోషాలనేవి.”

“అబ్బో అబ్బో. పెద్ద పెద్ద మాటలు వేసేస్తున్నారండోయ్.” గోలగా అన్నారు.

“ఓ! పోనీయండి ఆ విషయం. స్త్రీకిగల కష్టాలు ఏమి తేమిటనేవి మనం అసలు సమీక్షించుదాం. సరేనా? అవే మిటో మీరే చెప్పండి” అన్నాను.

కమల రవీమని జవాబుగా మాట్లాడింది. “ఏమిటండోయ్ అంత క్రొత్తగా అడుగుతున్నారు? ఆడవాళ్ళకు మగవాళ్ళతో సమానత్వ మెక్కడేడిచింది? మగాడేమో ఎంత స్వేచ్ఛగా నైనా తిరగొచ్చా? ఆడదిమాత్రం మొగుడూ, పిల్లలూ, ఇల్లె లోకమని కూర్చోవాలా? ఇదెక్కడి న్యాయం? మీరూ అవే సమర్థిస్తూ వ్రాస్తారుగా? ఆడది ఈ శృంఖలాల నెలా ఛేదించా

లనేది మీరు వ్రాయరెందుకనీ ?” ఆవేశంతో అరుణవర్ణం దాల్చింది కమల కంఠం.

నా సమాధానం వినటానికి అన్ని ముఖాలలో ఆత్రత తాండవించుతోంది. కొందరి కండ్లలో నిర్లక్ష్యం కూడా!

“మాడండి కమలగారు” నేను ప్రారంభించాను. “ఇల్లూ భర్తా సంతానం తర్వాతనే స్త్రీకి ఏదైనానని నేను ఇప్పుడు కూడా అంటున్నాను; ఎప్పటికీ అంటాను.”

“ఆ???”

“ఔను. ఎందుకంటే అది మన సంస్కృతికి ఆయువుపట్టు. సంస్కృతి— జాతి సంస్కృతి— దేశ సంస్కృతి— ఒక్క మాటలో భారత సంస్కృతి. సంస్కృతి తరతరాలుగా యుగ యుగాలుగా మార్పు లేకుండా మార్చబడ లేకుండా నిలచేది. ఆ సంస్కృతిని ప్రతిబింబింపజేసేదీ, పలువురికి చాటిచెప్పేదే అసలైన రచన. నవలను విదేశీ యుడు చదివినా, తద్వారా అతడికి మన దేశ సంస్కృతి గ్రాహ్యం కావాలి. నేను వ్రాసిన “చక్రభ్రమణం” “పూజారి” నవలలలో మన జాతి సంస్కృతి బాగా ప్రతిబింబించుతుంది.”

“అందుకే మాకవి నచ్చలేదు” ముక్త కంఠంతో అన్నారు. “ఆ సంస్కృతిని స్వర్గంలో ఊరేగ మనండి. మాకక్కర్లేదు.”

“నన్ను పూర్తిగా చెప్పనీయండి.” నేను మరలా

ప్రారంభించాను, “మీరన్నట్లుగా శృంఖలాలను ఛేదించాలి. నేనూ అంగీకరిస్తాను.”

“నిజమే!??” నమ్మలేనట్లు అడిగారు.

“ఔను. ఈ విషయంలో కూడా నేను ప్రవాశాను రెండు నవలలలో.”

“మాకు తెలియదేమిటి? మీరన్నీ పాతకాలంగా ప్రవాస్తాను. మన స్త్రీల సమస్యలేమి ప్రవాశారు?” ఈసడించి నట్లు అన్నారు.

“స్త్రీల సమస్యలూ — శృంఖలాలూ అంటున్నారే మీరు—అవి “సూర్యముఖి” “బృందావనం” నవలలలో పూర్తిగా ప్రవాశాను. ఈ దురాచారాలకు వేరు పురుగులు ఎక్కడ వున్నాయో నిర్భయంగా సూటిగా చెప్పాను.”

కమల, లక్ష్మీల ముఖాలలో కాంతి తక్కువ మాయ మైంది. అంతవరకూ నన్ను సూటిగా చూస్తూ మాట్లాడూన్న వారల్లా అటు యిటు దిక్కులు చూడసాగారు.

మిగిలినవారు ఉత్సాహంగా, ఏకాగ్రతతో, గౌరవంగా వింటున్నారు.

“ఇందులో యుగధర్మం కన్పట్టుతుంది. కాల పరిభ్రమణంలో సంఘ నియమాలలో స్వల్పంగానో, అధికంగానో వక్రీకరణ జరుగుతుంది సంస్కృతినుండి భిన్నంగా చీల్చుకుపోయే ఈ మార్పులవల్ల ఏర్పడే సమస్యలూ సంఘర్షణలూ

యిటీవల చాలా నవలలో వస్తున్నాయి. అయితే అంత మాత్రాన మనుషుల హృదయాలలో మార్పులు వస్తున్నాయా? దూరాచారాలు సమసిపోతున్నాయా?”

ఎవరూ మాట్లాడలేదు.

“బృందావనం నవలలో ఒక భోగ(స్త్రీ) కుమార్తె గౌరవమైన గృహిణి జీవితం గడపటానికి ఎన్ని కష్టాలను ఎదుర్కోవలసి వచ్చిందో, ఆఖరికి ఎలా తనువు చాలించిందో హృదయంగమంగా చిత్రించాను.... “సూర్యముఖి” నవలలో మరో సమస్య—నిష్కారణంగా భార్యను వదిలి మరో (స్త్రీ)ని చేపట్టుతాడు ఒక పురుషుడు. ఆమె మరో వివాహం చేసుకున్నది. ఇది శృంఖలాలను ఛేదించే అభ్యుదయాత్మక రచన కాదంటారా మీరు?”

కమల నీరసంగా అంగీకారం సూచించింది.

“ఏమో, ఆ పుస్తకాలు నేనసలు చదవలేదు” అంటూన్న లక్ష్మి అబద్ధం చెప్తున్న దనించింది నాకు.

“పోనీండి. ఇటువంటి (స్త్రీ)లు అనగా ‘బృందావనం’ ‘సూర్యముఖి’ నవలల నాయికలు నిజజీవితంలో మనకు తారస పడ్డారనుకోండి. అప్పుడు మన ప్రవర్తన ఎలా వుండాలో మనం ఆలోచించుకోవాలి. అటువంటి యువతులను మనం

మన కుటుంబంలోనికి ఆహ్వానించగలమా? ఆహ్వానించగల వారు మీలో ఎవరైనా వున్నారా?"

అడుగుతూ అందరి ముఖాలూ చూచాను.

“అబ్బ, తల నొప్పిగా వుంది, క్షమించండి.” లక్ష్మి నిష్క్రమించింది.

“అన్నట్టు మావారు నన్ను త్వరగా రమ్మన్నారు. వెళుతున్నాను. ఇప్పటికే లేచింది సారీ.” శృంఖలాలను త్రెంచాలనే కమల చకచకా నడచిపోయింది, ఆ నినాదాన్నే విస్మరించినట్లుగా.

“మీ రేమంటారు?” మిగిలినవారిని అడిగాను.

కొందరు యితరుల ముఖాలు చూడసాగారు.

“ఆ రోజులు... అబ్బో? ఇంకా చాలా దూరంలో వున్నాయితేండి మనకి” అన్న దొకామె.

“ఎంతైనా అంటూ, ఆచారం, సంపదాయం అనేవి వున్నాయి కదండీ? అడ్డమైనాళ్ళనీ ఇళ్ళల్లో ఒకళ్ళుగా ఎలా చేసుకుంటాం?” నాగరిక వేషంలో వున్న ఓ పల్లెటూరావిడ సెలవిచ్చింది.

“చూశారా మరి? శృంఖలాలను త్రెంచటానికి ఎంత చేవ అవసరమో? అదిలేని ఓటు డబ్బా చప్పుళ్ళు ఎందుకు చెప్పండి?”

నా ప్రశ్నకు సమాధానం రాలేదు.

రాదని ముందే తెలుసు.

ఎప్పటికీ రాగలదో మాత్రం నాకు తెలియదు. 'శృంఖ
లాలను ఛేదించండి'—అని నినదించడం తేలికే. కాని ఆచ
రణ? ఎక్కడున్నారు అవి తెంపగలవారు? 'పిల్లి మెడలో
గంట కట్టగలవారెవరు?'

అందరూ నిష్క్రమించాక కరుణ నేనూ ఖాళీగా
కబుర్లలో పడ్డాం.

“సారీ! ఈ మనుషులే యింత. ఒకటే ఆర్భాటం.
మీకు చాలా 'ట్రబుల్' యిచ్చే ప్రశ్నలు వేశారను
కుంటాను?” అన్నది కరుణ.

“నేను వ్రాసే విషయాలను గురించి మరింత విపులంగా
విమర్శతో మాట్లాడటానికి నాకు కష్టమేముంది? నా
మాటలే వాళ్ళని 'ట్రబుల్'లో పెట్టినట్లు అనుకుంటున్నాను.
అందుకే అలా పారిపోయారు!”

“నిజమేనండోయ్. ఆ లక్ష్మి లేదూ—ఆమె పెండ్లా
డిన అతడికి అంతకుముందే భార్య నలుగురు పిల్లలూ
వున్నారు. వాళ్ళను పుట్టింటికి తోలేశాడు. ఈమెతో కులుకు
తున్నాడు. ఇక ఆ కమల భర్త, అసలు ఒక భోగం అమ్మా
యితో ప్రేమలోపడి పెళ్ళి చేసుకోవాలనుకున్నాడుట.
అయితే ఈవిడా, ఈమె తండ్రి ఆ పిల్లని బెదిరించి ఏదో
మోసం చేశారట. తర్వాత మాయోపాయంతో అతడిని

పెళ్ళి చేసుకుందట! ఈ విషయం ఇక్కడ చాలామందికి తెల్సు. అందుకే ఆ భార్య భర్తల నడుమ అంత సఖ్యత లేదని అనుకుంటారు. అనుకోవడ మేమిటి—నిజమే! వాళ్ళ పనిమనిషీ మా పనిమనిషీ ఒక్కతేగా?”

ఆ తర్వాత ఎప్పుడూ ఆ బృందంలోని వారెవరూ నన్ను ఏ సమావేశానికీ పిలువకపోగా, ఏ షాప్ లోనో, థియేటర్ లోనో ఎప్పుడైనా కన్పించినా ఎరుగనట్టే తప్పుకు పోతుంటారు.

“అబ్బో! ఆవిడ రచనలను విమర్శించిన వారిపై ఆవిడకు చాలా కోపమండోయ్ బాబూ. అందరూ తననే పొగడాలనుకుంటుంది” అని దుష్ప్రచారం చేస్తున్నట్లుగా విన్నాను ఆ తర్వాత.

